

"Qarsın Qərbi Azərbaycan yaddaşı" sənədli filmi təqdim olunacaq

Sentyabrın 20-də Qeyri-Hökumət Təşkilatlarına Dövlət Dəstəyi Agentliyinin dəstəyi ilə "Gələcəyə Baxış" Avropaya İntegrasiya İctimai Birliyi tərəfindən hazırlanmış "Qarsın Qərbi Azərbaycan yaddaşı" sənədli filminin təqdimatı keçiriləcək. Ekran işi Azərbaycan televiziyasının (AzTV) istehsalıdır.

AZƏRTAC xəbər verir ki, sənədli film Türkiyənin Qars vilayətində çəkilib və 1915-1920-ci illərdə deportasiya dövründə Qərbi Azərbaycan türklərinin yaşadıkları tarixi faciələri işıqlandırır.

Filmdə həmin dövrdə 500 mindən çox soydaşımızın məcburi şəkildə Türkiyə ərazisinə köçməsindən, onların əsasən Ərzurum, Muş və Qars vilayətlərinə pənah gətirməsindən bəhs olunub. Ekran işində Qarsın Altungedik kəndinin ən yaşlı sakini, İrəvanda doğulmuş 105 yaşlı Kudret Erolun həyat hekayəsi və valideynlərinin yaşadığı faciələr tamaşaçılara təqdim edilib. Həmçinin 1915-1920-ci illərdə ermənilər tərəfindən Qars və ətraf ərazilərdə törədilən cinayətlər, o cümlədən 1918-ci ildə Ulu Camidə yandırılan yüzlərlə qarslı barədə faktlar nümayiş olunub.

"Qarsın Qərbi Azərbaycan yaddaşı"nda diqqətə çatdırılan məsələlərdən biri də Qars sakinlərinin Zəngəzur dəhlizinin açılmasını səbirsizliklə gözləməsidir.

